

## అభిప్రాయం

అధికార హోదావల్ల లభించే పేరు ప్రతిష్టలు నిర్దేశిత ప్రాంతానికి మాత్రమే పరిమితమౌతాయి. వృత్తితో పాటు ప్రవృత్తిపరంగా ఏదైనా కళలో రాణించగలిగితే మాత్రం ఆ వ్యక్తి కీర్తి దిగంతాలకు విస్తరిస్తుంది.

ఎమ్. ఆర్. ఓ.గా పని చేస్తున్న కార్మికుడికి ఆ ఊళ్లోనే కాదు జాతీయస్థాయిలో మంచి గుర్తింపు వుంది. అందుకు కారణం అతగాడు మంచి సాహితీవేత్త కావడమే. దానికి తోడు సుమ ధురగానాలాపన చేసే సుస్మిత జీవిత భాగస్వామి కావడం అతడి అదృష్టం. తను హృద్యంగా రచనలు చేస్తే ఆమె తియ్యగా పాడుతుంది. సంగీత, సాహిత్యాల సంగమమే వారి దాంపత్యం.

ఒకరోజు సాయంత్రం దంపతులిద్దరూ పిక్చర్ కెళ్తుతూ రోడ్డువారగా స్కూటర్ పార్కు చేసి మల్లె పూలకోసం పూల దుకాణానికెళ్ళారు.

అంతలో వెనకనుంచి ఒక వ్యక్తి గభాలున సుస్మిత మెడలోని గొలుసులాగి పారిపోవడం గమనించి అతడిని వెంబడించాడు కార్మిక్.

ఆ వ్యక్తిని సిద్ధాగా గుర్తించి విస్మయానికి గురైంది సుస్మిత. అనూహ్యంగా అతడినా స్థితిలో చూసేసరికి గండె ఆగినంతపనైంది. 'సిద్ధా, దొంగా?' అను కుంది లోలోన. ఉన్నపళంగా ఆమె ఆలోచనలు ఐదేళ్ళు వెనక్కు మళ్ళాయి.

డిగ్రీ పైనలియరు చదూతున్న రోజుల్లో తనకు సిద్ధాతో పరిచయమైంది. ఆ పరిచయం ప్రేమగా రూపుదిద్దుకోడానికి ఎంతోకాలం పట్టలేదు. అతడెవరో, ఏం చేస్తున్నాడో తెలుసుకోకుండానే అతడికి మనసిచ్చింది. సాయంత్రం ఆమె మ్యూజిక్ కాలేజీ నుంచి వచ్చేటప్పుడు సిద్ధా కలిసేవాడు. ఇరువురూ కాస్సేపు సరదాగా ఏ

పార్కులోనో, ట్యాంకుబండ్ మీదో కూర్చుని మాట్లాడుకునేవారు.

బి.ఏ. పూర్తి అయిపోగానే కూతురుకి సంబంధాలు చూడటం మొదలు పెట్టాడు మోహనరావు. సిద్దాని ప్రేమిస్తున్నట్లు ఇంట్లో ఎలా చెప్పాలో తెలీడం లేదు సుస్మితకి. అమ్మానాన్నలకు తను ఒక్కగాని ఒక్క సంతానం. ఎంతో గారాబంగా పెరి గింది. తనేమడిగినా తెచ్చిస్తాడు నాన్న. అడక్కుండానే అన్నీ అమర్చిపెడుతుంది అమ్మ.

సిద్దాని చేసుకుంటానంటే కన్నవాళ్ళు కాదనరన్న నమ్మకముంది. అయితే మనసులో మాటని బయటపెట్టకుంటే తన ఉద్దేశం వాళ్ళకెల్లా తెలుస్తుంది? అప్పటికే తన ప్రమేయం లేకుండా రెండు పెళ్ళిచూపులు జరిగిపోయాయి. తన అభీష్టం మేరకు ఏదో ఒకటి ఖాయం చేయాలను కుంటున్నాడు నాన్న. అమ్మ కూడా తొందరపెడుతోంది. ఇక తాత్పారం చేయకూడదనుకుని నోరు విప్పింది సుస్మిత.

తను ఇష్టపడ్డవాణ్ణి చేస్తే పిల్ల సుఖపడుతుందనుకున్నాడు మోహనరావు. అనుకున్నదే తడువుగా సిద్దాని పిలిపించి అతడి గురించి ఆరా తీసాడు. తనకి మేనమామ తప్ప మరెవ్వరూ లేరని ఆయన బెంగుళూరులో బిజినెస్లో ఎప్పుడూ బిజీగా ఉంటాడని చెప్పాడు. దరిదాపుల్లో బంధువులెవరైనా ఉన్నారా అని అడిగితే అందుకు కూడా పెదవి విరవడంతో మొహం మాడ్చుకున్నాడు మోహనరావు. పిల్ల ఇష్టపడింది కదా అని ముక్కు మొహం తెలియని వాడికి తన కూతుర్ని ఎలా ఇచ్చేస్తాడు? ఏం చేయాలో తోచడంలేదతడికి. దాదాపు కామేశ్వరి పరిస్థితి అంతే.

వాళ్ళ మనసుల్ని అద్దం పట్టిన సిద్దా తన మేనమామ సెల్ నెంబరిస్తూ కావాలనుకుంటే తన గురించి విచారించవచ్చున్నాడు.

అతడిచ్చిన నెంబర్ కి డయల్ చేసాడు మోహనరావు.

“హలో” అవతలనుంచి పలకరింపు.

“ఐయామ్ మోహనరావు, ఎల్.ఐ.సి ఫీల్డ్ ఆఫీసర్. సిద్దా మీ మేనల్లుడని మాకిప్పుడే తెలిసింది”.

“ఔనండి. వాడి అమ్మానాన్న చిన్నప్పుడే పోయారు. అప్పటి నుండి నేనే వాణ్ణి పెంచి పెద్ద చేసాను”

“సిద్దా కూడా ఆ మాటే అని మీ నంబరి చ్చాడు. అందుకే ఫోన్ చేస్తున్నాను. విషయం ఏమిటంటే మా అమ్మాయిని అతడి కిద్దామను కుంటున్నాం. మీరోకసారి

ఇక్కడ కొస్తే అన్ని విషయాలు  
మాట్లాడు కోవచ్చు”

“సారీ. . . మరోలా  
అనుకోకండి. ఇప్పటికి పుడు  
బయలుదేరి నేనక్కడికి రాలేను.  
వాడికిష్టమైతే నాకు ఎటువంటి  
అభ్యంతరం లేదు. పెళ్లైన తర్వాత  
కావాలనుకుంటే మనం తీరిగ్గా



కూర్చుని మాట్లాడుకోవచ్చు”

అంతలోనే ఫోన్ కట్టయింది.

“మీకు ముందే చెప్పాను. నాకోసం ఆయన తన వ్యాపారాన్ని వదిలేసి రాలేడని”  
అన్నాడు సిద్ధూ.

ఎందుకో అతడి మాటలమీద మోహనరావుకి గురి కుదరడంలేదు. “సరే,  
నువ్వెళ్ళు. ఆలోచించి చెబుతాను” అన్నాడు.

వెళ్ళిపోయాడు సిద్ధూ.

“ఇంతకీ ఏమాలోచించారు సంబంధం చేద్దామా వద్దా?” అడిగింది కామేశ్వరి.

“వద్దు కామేశ్వరి. మనకీ సంబంధం వద్దు. అతడెవరో ఏమిటో పూర్తిగా  
తెలుసుకోకుండా కేవలం వాడి మాట మీద బేసై పిల్లనెలా ఇచ్చేస్తాం?” అన్నాడు  
మోహనరావు.

సిద్ధూని అల్లుణ్ణి చేసుకోవడానకి తండ్రి సుముఖంగా లేకపోవడంతో కళ్ళనీరు  
నింపుకుంది సుస్మిత. సిద్ధూకి ఎవరూ లేరన్న ఒకే ఒక కారణంగా సంబంధాన్ని  
వదలుకోవడం ఆమెకేమాత్రం నచ్చలేదు. అలా అని పెద్దల్ని ఎదిరించే మనస్తత్వం  
కాదామెది.

“నేను నిన్ను చేసుకోవడం మీవాళ్ళకేమాత్రం ఇష్టం లేదు. ఇంతకీ నీ ఉద్దేశమేమిటో  
చెప్పు” సుస్మిత కళ్ళల్లోకి సూటిగా చూస్తూ అడిగాడు సిద్ధూ.

మౌనం దాల్చింది సుస్మిత.

“నువ్వు నన్ను మనస్ఫూర్తిగా కోరుకుంటే నాతో లేచి వచ్చేయ్”

సిద్ధూ మాటలకు ‘అమ్మో’ అంది అదిరిపడుతూ... “ఎందుకంత భయపడతావ్? మీ తల్లి దండ్రులకు నువ్వు ఒక్కగాని ఒక్క బిడ్డవి. నిన్ను వదిలి వాళ్ళు మాత్రం ఉండగలరా? నా మాట వినినాతో వచ్చేయ్ గుళ్లో దండలు మార్చుకుందాం. తర్వాత వాళ్ళే మన దారికొస్తారు” అన్నాడు కన్విన్సింగా. మాట్లాడలేదు సుస్మిత.

ఆమె మౌనాన్ని అంగీకారంగా భావిస్తూ “ఈరోజు రాత్రి సరిగ్గా పదకొండు గంటలకి మీ ఇంటి వద్దకొచ్చి నీకోసం ఎదురుచూస్తూ ఉంటాను. మరచిపోకు” అన్నాడు సిద్ధూ.

సరేనంది సుస్మిత. ఆవేళ ఆమె పుట్టిన రోజు. ఆ విషయం చెప్పి అతడిని ఐస్ పార్లర్ కి తీసుకువెళ దామనుకుంది. మాటల్లోపడి ఆ సంగతి మరచిపోయింది. ఇంట్లో అడుగుపెడుతూనే “నీకోసం ఏంపట్టుకొచ్చానో చెప్పు” ఊరిస్తున్నట్లన్నాడు మోహనరావు. “కేక్ పట్టుకొచ్చి ఉంటారు. ఇవాళ దాని బర్త్ డే కదా!” అన్నది కామేశ్వరి నవ్వుతూ.

“ఉహూ! ముందు వీధి గుమ్మంవంక చూడండి” అన్నాడు మోహనరావు.

ఆత్రంగా బయటకు చూసారు. “స్కూటీ మోపెడ్” గ్రే కలర్ లో తళతళ మెరిసిపోతోంది.

“హా య్” ఎగిరి గెంతులేసింది సుస్మిత.

“పిల్ల పుట్టిన రోజు సందర్భంగా అది కోరుకున్న బండి పట్టుకొచ్చారన్నమాట” అంటూ దానికి బొట్లు పెట్టి హారతి పట్టింది కామేశ్వరి.

“అలా ఒకసారి మీ ఫ్రెండ్స్ దరి ఇళ్ళకి తిరిగి రామ్మా” అనునయంగా అన్నాడు మోహనరావు.

సుస్మిత ఆనందానికి అవధులు లేవు. మొన్న మాటల్లో తనకు మోపెడ్ ఉంటే బావుండునంది. నోట్లో మాట నోట్లో ఉండగానే బండి పట్టుకొచ్చేసాడు నాన్న. తనంటే ఎంత పిచ్చి ప్రేమ? తను కోరిందేదీ తండ్రి ఏనాడూ కాదనలేదు. మరి సిద్ధూ విషయంలో ఆ చొరవెందుకు చూపడం లేదో అర్థం కావడం లేదు. బహుశా తనను ఏ ఇంజనీరుకో, డాక్టరుకో ఇవ్వాలనుకుంటున్నారేమో! అమ్మానాన్నల కలల్ని కల్లలు చేసి సిద్ధూతో లేచిపోడానికి మనస్కరించడంలేదు. ఓ ప్రక్క కన్నవాళ్ళ ఎడల మమకారం మరోవంక కోరుకున్నవాడి అనురాగం. ఈ ఊగిసలాటలో ఎటూ తేల్చుకోలేని స్థితి. అన్నట్లుగానే ఆ రాత్రి సెల్ మ్రోగితే ‘హలో’ అంద సుస్మిత.

“నేను సిద్ధాని. నీ గురించి బండి పట్టుకొచ్చిమీ ఇంటిముందు నిలబడ్డాను. ఇంట్లో అంతా నిద్రపోతున్నారనే అనుకుంటాను. త్వరగా వచ్చేయి. నేనిక్కడ ఎక్కువ సేపుంటే ఎవరైనా అనుమానిస్తారు” అన్నాడు కంగారుగా.

“క్షమించు. ఇంట్లో చెప్పపెట్టకుండా నీతో లేచిపోయి రాలేను. వాళ్ళ అభీష్టానికి భిన్నంగా వ్యవహరించి వాళ్ళకు తలవంపులు తేలేను. నువ్వు నన్ను మనస్ఫూర్తిగా ప్రేమిస్తున్నవాడివే అయితే కనీసం మీ బంధువులనెవరినైనా తీసుకొచ్చి మా పెరెంట్స్ తో మాట్లాడించు” అంది సుస్మిత.

ఏదో అనబోయాడు సిద్ధా. సుస్మిత స్విచ్ ఆఫ్ చేసింది. పెద్దల అంగీకారం లేకుండా ఆమె తనని చేపట్టదని సిద్ధాకి తెలిసిపోయింది. అంతే, ఆ రోజునుంచి అతడు కనుమరుగయ్యాడు.

సిద్ధా పూర్తిగా కనుమరుగవడంతో అతడి ఆంతర్యం సుస్మితకు అర్థమైపోయింది. దాంతో మరో ఆలోచన పెట్టుకోకుండా ఎడ్సెట్ రాసి బి.ఇడి. చేసింది. తదనంతరం యూనివర్సిటీలో చేరి పోస్టుగ్రాడ్యుయేట్ డిగ్రీ తీసుకుంది. కాలం ఆమెను సిద్ధాను పూర్తిగా మరచిపోయేలా చేసింది. తల్లిదండ్రుల అభీష్టం మేరకు తన అభిరుచులకు తగినవాడైన కార్తీక్ ని పరిణయమాడింది.

“రాస్కెల్! . తప్పించుకున్నాడు. పద పోలీసుస్టేషన్ కెళ్ళి రిపోర్టిద్దాం” అన్నాడు కార్తీక్ ఒగరస్తూ వచ్చి. “వద్దు. ఏ కంప్లెంటు ఇవ్వనక్కర్లేదు. పదండి పోదాం” అంది సుస్మిత. “అదేమిటలా అంటావ్. నగ పోయినందుకు నీకు బాధనిపించడం లేదా?” అడిగాడు కార్తీక్. ‘ఇప్పుడు పోయింది నగమాత్రమే. కావాలంటే మళ్ళీ కొనుక్కోవచ్చు. అదే ఆ రోజు అనాలోచిత తొందరపాటు నిర్ణయం తీసుకుని వుంటే జీవితమే చేజారిపోయేది’ అనుకుంది లోలోన.

(10-5-2007 ఆంధ్రభూమివీక్షి)